

رسائل و مسائل

دہرا معیار

سوال: عقریب میری شادی ہونے والی ہے۔ گذشتہ دنوں پیش آنے والے ایک سانچے کی بنیاد پر بہت سے سوال میرے ذہن میں اُلٹھن پیدا کر رہے ہیں۔ میری رہنمائی فرمادیں۔

میری خالہ زاد بہن کی شادی اپنے کزن سے ہوئی تھی جو کہ ایک دین دار گھرانے سے تعلق رکھتے ہیں اور خود کو بھی دین داروں میں شمار کرتے ہیں۔ انہوں نے میری خالہ زاد بہن کو محض اس وجہ سے طلاق دے دی کہ ان کی غیر موجودگی میں اپنے کزن کو (جو کہ شوہر کے بھی کزن ہیں) گھر میں آنے دیا۔ کچھ چائے پانی سے خاطر تواضع بھی کی، جب کہ گھر میں ملازمہ بھی موجود تھی، گھر میں تھا نہ تھیں۔ میری خالہ زاد بہن کے بارے میں خاندان کا ہر شخص گواہی دیتا ہے کہ وہ عفت آب خاتون ہیں۔ دوسری طرف شوہر کے اپنے معاملات و خیالات کا یہ عالم ہے کہ غیر عورتوں کے ساتھ میل جوں، ہنسی مذاق، پارک وغیرہ میں گھومنا پھرنا اپنے کار و بار کا تقاضا خیال کرتے ہیں اور مصروف میں کوئی قباحت نہیں۔ دوسری طرف یہ فرماتے ہیں کہ بیویوں کو تو اپنے گھروں میں عزت و عفت کا محافظ ہونا چاہیے اور شوہر کی غیر موجودگی میں غیر محروم کو گھر میں نہیں آنے دینا چاہیے۔ یہ اللہ اور اس کے رسول کی نافرمانی ہے۔

میں یہ معلوم کرنا چاہتی ہوں کہ:

۱۔ اللہ تعالیٰ نے عورت کے فرائض میں شامل کیا ہے کہ وہ مرد کی غیر موجودگی میں اپنی عزت، شوہر کے گھر، مال و اولاد کی حفاظت کرے، تو کیا مرد کی ذمہ داری نہیں ہے کہ وہ گھر کی چار دیواری سے باہر نکل کر اپنی نگاہ کی حفاظت کرے اور غیر عورتوں سے تعلقات نہ رکھے؟ کیا شوہر کی عزت بیوی کی عزت نہیں؟

۲۔ مرد کو تو اختیار ہے کہ بیوی کے کردار کو مغلکوک پا کر اُس کو اپنے ساتھ نہ رکھ لیکن ایک بیوی شوہر کی بے حیائی کس حد تک برداشت کرے اور وہ کیا کرے؟ لوگ کہتے ہیں کہ مرد کے شرابی،

زانی یا آبرو باختہ ہونے کی بنا پر بیوی علیحدگی کا مطالبہ نہیں کر سکتی۔ کیا یہ صحیح ہے؟ اگر یہ صحیح ہے تو بیوی کس بنا پر علیحدگی کا مطالبہ کرے؟ کیا صرف نان نفقہ کی عدم ادا گی کی بنا پر ہی اُس کا حق ہے اور دیگر تمام روحانی، جذباتی، سماجی صدموں کی کوئی حیثیت نہیں؟ کیا واقعی عورت کی ضرورت صرف نان نفقہ ہی ہے؟ اگر ایسا ہے تو پھر بیوی میں اور کسی بھی پالتو حیوان میں کیا فرق رہ جاتا ہے؟

۳- کیا شوہر کی غیر اخلاقی سرگرمیوں کی وجہ سے بیوی کے سماجی مرتبے کو کوئی نقصان نہیں پہنچتا؟ اُس کے خاندان، احباب، سہیلیوں خصوصاً سرال والوں کی نظرؤں میں ایسی عورت کی کیا وقعت رہ جاتی ہے جس کا شوہرا پنی عزت و آبرو کے بارے میں لاپرواہ اور عورتوں کے ساتھ تعلقات، دوستی، ٹیلی فون پر گفتگو، سینما یا پارک میں گھومنا پھرنا کمی عیوب نہ سمجھے اور اس کو اپنے کار و بار کا تقاضا سمجھے؟

۴- کیا ایک بیوی کو اپنے شوہر کے کردار کے بارے میں غیرت مند نہیں ہونا چاہیے؟ کیا مرد اپنے ”اعمال“ کو درگز، چشم پوشی اور نظر انداز کر دیے جانے کا حق دار سمجھتا ہو اور بیوی کے معاملے میں بہت ”غیرت مند“ ہو جائے کہ قریبی رشتہ دار سے بول چال بھی نہ کرے؟ کیا مرد اور عورت کی غیرت میں یہ فرق اسلام کی رو سے ہے؟ کیا بیوی کو ”بے غیرت“ بن کر جینا چاہیے؟

۵- یہ بات عام مشاہدے میں ہے کہ مرد اپنی بیویوں کی عزت نفس اور جذبات و احساسات کا بالکل نیکاں نہیں رکھتے۔ ایک وفادار بیوی اپنے شوہر کی طرف سے صرف وفاداری کی متنی ہوتی ہے۔ وہ ہر معاشری و معاشرتی دباؤ، ہر طرح کے مختلف حالات میں کشادہ ولی اور اعلیٰ ظرفی کا مظاہرہ کرتی ہے۔ ہر قسم کے حالات میں شوہر کی خیر خواہ اور ساتھی ہوتی ہے۔ صرف ایک آرزو اس کی زندگی کا محور ہوتی ہے کہ شوہر اس کے مقابلے میں کسی غیر عورت سے دل نہ بہلانے، نہ اس کی دل جوئی کرئے، نہ اس طرح تذکرہ کرے کہ بیوی کی عزت نفس مجرور ہو۔ ہر بیوی کی یہی خواہش ہوتی ہے کہ اس کا شوہر اسے ولی ہی مجتہ، خیر خواہی، وفاداری اور عزت دے جیسی کہ اس کے دل میں شوہر کے لیے ہوتی ہے۔ میں نے اپنے بزرگوں کو بھی اپنی بیویوں کو تنگ کرتے دیکھا ہے۔ ان کا دل دکھا کر ان کی روح کو اذیت پہنچا کر جیسے مردوں کو روحانی سکون ملتا ہے۔ غیر عورتوں کی تعریف کر کے، اپنی کزن، کلاس فیلو، ہمسایوں کی مہربانیوں اور حسن کے تذکرے کر کے ٹھہنڈی آہیں بھرتے ہیں۔ گاہک عورتوں کی نظر اتفاقات کے قصے بیان کر کے دوسری شادی کی ناتمام خواہش پر آہیں بھر کے، بیوی کی مجتہ، خلوص اور وفاداری کو خاک میں ملاتے ہیں۔ کیا بیوی محض ایک کھلونا

ہے جس کے جذبات، احساسات، خواہشات اور عزتِ نفس سے کھینا مرد کا حق ہے؟ کیا بیوی کی کوئی عزتِ نفس نہیں ہوتی؟

جواب: آپ کے خط سے یہ معلوم کر کے خوشی ہوئی کہ عنقریب ان شاء اللہ آپ کی شادی ہونے والی ہے اور اس طرح سنت رسول پر عمل کر کے آپ اپنے ایمان کی تکمیل کریں گی۔ ممکن ہے جب تک آپ کے سوال کے حوالے سے یہ نکات طبع ہوں یہ مبارک رشتہ اور دینی فریضہ تکمیل پا چکا ہو۔ میری دعا ہے کہ اللہ تعالیٰ آپ کو اور آپ کے شوہر کو دین پر حقیقی طور پر عمل کی توفیق دے اور آپ ایک دوسرے کے لیے سکون و راحت اور دینی فلاح کا ذریعہ بن سکیں۔ آمین!

آپ کے سوالات کی ترتیب کو برقرار رکھتے ہوئے چند نکات تحریر کیے جارہے ہیں:

۱- شریعت اسلامی نے ایک منکوحہ کے فرائض میں یہ بات شامل کی ہے کہ شوہر کی غیر موجودگی میں کسی ایسے فرد کو گھر میں نہ آنے دے جسے وہ ناپسند کرتا ہو اور نہ کسی کے ساتھ اس طرح کی تہائی اختیار کرے جو غلوت کی تعریف میں آتی ہے۔ اس دوسری شرط میں وہ رشتہ بھی شامل ہیں جنھیں ہمارے معاشرے میں جاہلی رسوم و رواج کی بنابر جائز سمجھ لیا گیا ہے، مثلاً ایک شخص کا اپنی سالی یا ایک بیوی کا اپنے دیور کے ساتھ مکمل تہائی میں ہونا۔ حدیث شریف میں وضاحت ملتی ہے کہ ایسی حالت میں ان کے ساتھ تمیرا فرد شیطان ہوتا ہے، یا جیسے ہمارے ہاں سالی کے ساتھ ہبتوں کا ہے تکلفی کا اظہار کرتے ہوئے اور یہ کہتے ہوئے کہ وہ اس کی چھوٹی بہن ہے، اسے گلے لگانا، ہاتھ میں ہاتھ لینا، ساتھ چڑ کر بیٹھنا، یہ تمام شکلیں خلوص نیت کے باوجود شریعت کی نگاہ میں منوع ہیں۔

آپ نے اپنی خالہ زاد بہن کے حوالے سے ان کے شوہر کے طرزِ عمل کے بارے میں جو بات لکھی ہے اس کا سبب وہی جاہلی رواج ہے جس میں ایک شوہر اپنی سالی کے ساتھ بے تکلفی کے اظہار کے لیے ہنسی مذاق کرتے ہوئے اگر اس کے دھپ لگادے تو وہ اسے ”جاہز“ سمجھتا ہے کیونکہ اس کے خیال میں اس کی نیت اچھی تھی۔ لیکن اگر اس کا اپنا کزن جو اس کی بیوی کا بھی کزن ہو، اگر اس کی غیر موجودگی میں اس کے گھر آجائے اور اس کی بیوی اسے چائے پلا دے تو اس کے غصے کا پارہ آسمان تک چڑھ جاتا ہے، اور وہ طلاق جیسی چیز پر آمادہ ہو جاتا ہے جو اللہ تعالیٰ کے نزد یک ایسا جائز کام ہے جو ربِ کریم کو طیش، غصب اور غستے میں لے آتا ہے۔ سبب واضح ہے: ربِ کریم چاہتا ہے کہ اس کے بندے رشتہوں کا احترام کریں، رحم (قربات و رشتہ) کی عزت کریں، اپنے لباس کو جو انھیں زینت و زیبائش دیتا ہے اپنے ہاتھ سے تارتار نہ کریں۔

اگر آپ کی بھیشیرہ صاحب نے یہ جانے کے باوجود کہ ان کے شوہران کے مشترکہ کزن کو چائے

پلانے سے ناخوش ہوں گے ایسا کیا، تو میرے خیال میں انھیں ایسا نہیں کرنا چاہیے تھا۔ اس کے باوجود صرف اس بنا پر طلاق دینا زیادتی ہے۔ ایسے حالات میں شوہر کا فرض ہے کہ وہ صحیح و اصلاح کا رویہ اختیار کرے نہ کہ یک لخت طلاق دے ڈالے!

-۲- یہاں یہ بات بھی واضح کرنی ضروری ہے کہ ایک شوہر کے بیوی کو طلاق دینے، یا ایک بیوی کے خلع طلب کرنے کا تعلق ہمیشہ بدائلتی کے ساتھ نہیں ہے۔ ایک شوہر اپنے کردار و تقویٰ کے لحاظ سے انتہائی اعلیٰ مقام پر ہو لیکن اس کی شکل دیکھتے ہی ایک بیوی کو کراہت آئے تو تقویٰ کے باوجود اسے خلع کا حق ہے۔ ایسے ہی ایک بیوی انتہائی حسین و جمیل اور مال دار اور اعلیٰ نسب کی ہونے کے باوجود اگر حقوق زوجیت ادا کرنے پر آمادہ نہ ہو تو قانونی حد تک شوہر اسے طلاق دے سکتا ہے۔ گویا طلاق اور خلع کسی ایک مخصوص شرط کے ساتھ وابستہ نہیں ہیں۔ دونوں شکلوں میں احساس ذمہ داری اور اللہ کے سامنے جواب دہی کے جذبے کے ساتھ یہ جانتے ہوئے کہ اس فعل سے اللہ تعالیٰ انتہائی غضب ناک ہوتے ہیں، اس پر غور کیا جانا چاہیے۔

-۳- اگر ان صاحب نے محض اپنے غصے کے اظہار کے لیے ایک طلاق دی ہے تو انھیں رجوع کرنے کا حق ہے اور دونوں کا فرض ہے کہ آیندہ کبھی ایسا موقع پیدا نہ ہونے دیں کہ دوسری طلاق کی نوبت آئے۔ رجوع کے بعد بھی پہلی طلاق تین میں سے ایک شمار ہوتی ہے۔ اس لیے غیر معمولی طور پر احتیاط اور ضبط نفس کے ساتھ حالات کو بہتر بنانے کی کوشش کی جائے اور بے جا غصہ و بدگمانی سے بچا جائے۔ (انَّ بَعْضَ الظَّلَّمِ إِثْمٌ، بِلَا شَيْءٍ بَعْضُ الْمَنَّ كَادَ رَجَرَكْتَهُ بِهِنَّ۔ الحجرات: ۳۹)

-۴- قرآن کریم نے ایک صالح بیوی اور صالح شوہر کو اپنا معیار مطلوب قرار دیا ہے اور بار بار صلحیت، نیکی، بھلائی، معروف، بر اور تقویٰ کو اہل ایمان کی بنیادی صفت کہا ہے۔ اس لیے شوہر اور بیوی کے لیے عفت و عصمت اور تقویٰ کے معیار اگل الگ نہیں ہو سکتے۔ قرآن کریم جب نگاہیں پنچی کرنے کا حکم دیتا ہے تو اسے صرف عورتوں کے لیے مخصوص نہیں کرتا کہ وہ تو نگاہیں پنچی رکھیں اور مرد جہاں تک ممکن ہو نگاہوں سے تعاقب

اور

حظ اندوزی کرتا رہے۔ (اور مومن مرد اور مومن عورت میں اپنی نگاہیں پنچی رکھتے ہیں۔ النور: ۲۳-۳۰: ۳۱) اسی طرح تغیرات میں دونوں کے لیے یکساں معیار رکھا گیا ہے۔ چنانچہ فرمایا گیا: وَالسَّارِفُ وَالسَّارِقُ فَاقْطَعُوا آئِيدِيهِمَا (المائدہ: ۵: ۳۸) ”اوْرَچُورُ، خواه عورت ہو یا مرد، دونوں کے ہاتھ کاٹ دو۔“ اس لیے چاہے معاملہ کا رو بار کا ہو یا تفتریک اور سماجی تعلقات کا شوہر اور بیوی کو ایک ہی اخلاقی ضابطے کی پیروی کرنی ہوگی۔

۵۔ اگر شوہر یا بیوی اخلاقی ضایعے کی خلاف ورزی کرے تو اصلاح کے لیے تعییم، اخلاقی دباؤ، خاندان کے افراد کے دباؤ اور احباب کی نصیحت کا استعمال ہونا چاہیے۔ اگر ان تمام کوششوں کے باوجود ایک فرد اسلام کے خلاف عمل کرتا رہے تب آخربی اور ناپسندیدہ شکل طلاق یا خلع ہے۔

۶۔ کسی شوہر کا تہائی میں کسی غیر عورت کے ساتھ پھرنا، سینما جانا، پارک میں تفریح کرنا، کسی بھی لحاظ سے کاروباری ضرورت نہیں کہا جا سکتا۔ اگر بعض صورتوں میں کسی کاروباری معاملے میں ایک مرد یا عورت کو ایک غیر مرد سے کوئی بات کرنی ہی ہو تو وہ شکل اختیار کی جائے جس میں برائی کا امکان کم سے کم ہو یعنی ”خلوت“ (کسی غیر محرم کے ساتھ مکمل تہائی میں ہونا) کی شکل نہ ہو۔

مثال کے طور پر ایک بنک مینیجر کو اپنے گاہک سے بات کرنی ہے۔ یہ بات تہہ خانے میں ایک لوہے کے دروازے کو مقفل کر کے بھی کی جاسکتی ہے اور ایسے کمرے میں بھی جس میں ہر طرف شفاف شیشے گے ہوں، دروازہ کھلا ہو اور دونوں کے درمیان معقول فاصلہ ہو۔ ظاہر ہے اولین شکل اسلامی شریعت ہی میں نہیں کسی بھی اخلاقی نظام میں درست قرار نہیں پا سکتی۔

اگر ایک جامعہ میں ایک معلمہ کو اپنی کلاس میں اپنے تخصص کے حوالے سے پیچھہ دینا ہے جس میں غیر محرم کے بھی ہیں اور یہ کام اس کے علاوہ اور کوئی نہیں کر سکتا تو اسلامی حجاب میں رہتے ہوئے شریعت اس کو اس سے منع نہیں کرتی۔ لیکن اگر اسے کسی طالب علم کے مقابلے پر اس سے بات کرنی ہو تو چونکہ وہ معلمہ ہے اور طالب علم بمنزلہ اس کی اولاد کے ہے، وہ کمرہ بند کر کے کھڑکی پر پرده ڈال کر ایک گھٹنے تک اس سے علمی مذاکرہ نہیں کر سکتی چاہے وہ اور اس کا شاگرد تقویٰ کے اعلیٰ ترین مقام پر ہی فائز کیوں نہ ہوں۔ اسے اپنا کمرہ بند کر کے بغیر، دروازہ کھلا چھوڑ کر، کھڑکی سے پرده ہٹا کر ہی بات کرنی ہوگی۔

۷۔ طلاق اور خلع کا قانونی پہلو اتنا واضح اور آسان ہے کہ اس پر کسی مفتی اور مجتہد سے رائے لیے بغیر ایک سیدھا سادا مسلمان بھی عمل کر سکتا ہے۔ لیکن طلاق یا خلع سے قبل ضروری ہوگا کہ ایک فرد اللہ سبحانہ و تعالیٰ کے سامنے جواب دی کے احساس کے ساتھ اپنے قلب و دماغ کو خوب ٹیکوں کر دیکھے کہ کل جب قیامت میں اللہ تعالیٰ اس سے جواب طلبی کریں گے تو کیا اس کے پاس کوئی معقول جواب ہوگا؟ اور کیا اب حالات ایسے ہو گئے ہیں کہ ساتھ چلنا، رہنا، نجات بالکل ممکن نہیں رہا۔

۸۔ جس طرح بیوی کے کردار کی معمولی سی خامی شوہر کے لیے عزت، وقار، ناک اور مشکلات کا مسئلہ بن جاتی ہے، بالکل اسی طرح شوہر کا کردار بیوی کی ساکھ، نفسیاتی کیفیات اور سکون کو متاثر کرتا ہے۔ شوہر اور بیوی پر ایک دوسرے کے حوالے سے یہاں اخلاقی، قانونی، نفسیاتی اور معاشرتی حقوق و فرائض عائد ہیں۔

اگر ایک شوہر بیوی کا حق مرتا ہے اور عوام انس کے سامنے کیے ہوئے عقد نکاح کے باوجود کسی اور عورت کے ساتھ خلاف اخلاق معاشرتی تعلقات قائم کرتا ہے تو ممکن ہے اس دنیا میں انسانوں کے بنائے ہوئے ضابطوں کی بنا پر اس کی گرفت نہ ہو سکے لیکن وہ آخرت میں باز پر سے نہیں بچ سکتا۔ دوسرا جانب وہ بیوی جو نامساعد حالات کا مقابلہ ہمت، وقار اور صبر واستقامت سے اس دنیا میں کرتی رہی دوبارہ ایسے شخص کے حوالے نہیں کی جائے گی بلکہ اسے آخرت میں ایسا زوج دیا جائے گا جو دنیا کی تمام تکالیف و پریشانیوں کا بدلہ سکون، لذت، احترام اور عزت و تواریکے ساتھ اسے فراہم کر سکے۔

۹۔ بعض شوہرنہ صرف بیوی بلکہ اپنی بیٹیوں، بیٹوں، حتیٰ کہ ماں باپ کی عزت نفس کا بھی خیال نہیں رکھتے۔ یہ ان کی بد قسمتی ہے۔ وہ اپنے اس طرزِ عمل کی بنا پر چاہے دنیا میں اپنی اکٹھوں سے کتنا ہی خوش ہو لیں لیکن آخرت میں ان کا حساب اس سے بہت مختلف ہو گا۔ اس کا ایک بندیدی سبب دینی فہم اور تعلیم کا نہ ہو نا ہے۔ اسی بنا پر بہت سے شوہر اپنی بیوی سے ”تو“ کہہ کر بات کرنے کو بے تکلفی، اپنا سیت اور محبت سمجھتے ہیں۔ اسلام ایک شائستہ با ادب اور با وقار دین ہے اور چاہتا ہے کہ بے تکلفی و محبت کا اظہار ہو یا غصے کا، دونوں صورتوں میں ادب، توازن اور احترام کو منظر رکھا جائے۔

بہت سے پڑھے لکھے مرد اپنی بیٹیوں سے جس طرح حقارت، طزیٰ ان پر احسان جتنے کے انداز میں بات کرتے ہیں وہ روح اسلام کے بالکل منافی ہے۔ وہ اٹکوں کی طرح بلکہ ان سے زیادہ محبت، احترام، عزت اور با وقار طرزِ عمل کی حق دار ہیں۔ اسی طرح اگر بیوی کی عزت نفس اور جذبات کا خیال نہ رکھا جائے تو یہ ایک اخلاقی کمزوری ہے۔ اس سے آگے بڑھ کر اگر شوہر غیر محروم عورتوں سے تو مسکرا کر اور لاطائف سنائے کر بات کرے، انھیں چائے اور کھانے پر مدعو کرے اور اپنی بیوی سے محض ایک قانونی ساتھی رکھے تو یہ بیوی کے حقوق پر ڈاکا اور اللہ تعالیٰ سے بغاوت ہے۔ اللہ پر بندے کا حق یہ ہے کہ وہ اس کا واسطہ دے کر جس سے رحم کا رشتہ قائم کرتا ہے وہ اس پر قائم رہے۔ (النساء: ۲:۱)

نکاح یا ایسے اعلان اور وعدے کے بعد جس پر بہت سے افراد کو شاہد بھی بنایا گیا ہو، اگر ایک شخص کسی اور عورت کے ساتھ گھومتا پھرتا ہے تو یہ خود اللہ تعالیٰ سے کیے ہوئے وعدے سے روگردانی ہے اور اس غلط رویے کی فوری اصلاح ایسی توبہ کے ذریعے جس کے بعد غلطی کا ارتکاب نہ کیا جائے، لازم ہو جاتی ہے۔

۱۰۔ دوسرا شادی کی خواہش اگر کسی شرعی ضرورت کی بنا پر ہو تو جائز ہے لیکن اگر اس طرح محض غیر عورتوں کے نزد کرے سے اپنی ماگ اور قدر و منزلت بڑھانی مقصود ہو تو اس کی شریعت میں سخت ممانعت ہے۔ حدیث شریف میں بیوی کو منع کیا گیا ہے کہ وہ شوہر کے سامنے کسی دوسرا عورت کی تفصیلات بیان

کرے۔ اس حکم کا اطلاق شوہر پر بھی ہوگا۔ حقیقت یہ ہے کہ ایک شوہر کا اسلامی اصولوں پر عمل کرتے ہوئے صرف ایک بیوی اور بچوں کے حقوق ایمان داری سے ادا کرنا بھی بھی کھیل نہیں ہے، کجا یہ کہ وہ آنکھیں بند کر کے اور بس اللہ کا نام لے کر بیک وقت کئی بیویوں اور کئی درجن بچوں کے حقوق کی ذمہ داری اٹھائے۔ مختلف پہلوؤں پر غور کیے بغیر کچھ ”دانش مند“، جب یہ کام کر بلیختے ہیں تو پھر قانونی موسیکافیوں میں اُبھتے چلے جاتے ہیں۔ اسلام میں نہ بیوی شوہر کے لیے کھلونا ہے، نہ شوہر بیوی کے لیے حفظ ایک عنوان۔ دونوں پر ایک دوسرے کے غیر معمولی حقوق و فرائض عائد ہوتے ہیں۔ ہاں، اگر کسی میں اتنی استطاعت ہو کہ وہ ایک سے زائد بیویوں اور کثیر تعداد میں بچوں کے حقوق و فرائض ذمہ داری اور عدل کے ساتھ ادا کر سکتا ہو تو اسلام اسے نکاح ثانی سے نہیں روکتا۔ (پروفیسر ڈاکٹر انیس احمد)

روزے میں ان ہیلر کا استعمال

روزے میں ان ہیلر (inhaler) کے استعمال کے بارے میں دسمبر ۲۰۰۰ء کے شمارے میں مولانا عبدالملک کا جواب شائع کیا گیا تھا جس میں اس کا عدم جواز بتایا گیا تھا۔ ہمارے ایک قاری نے سعودی عرب کے منتظر الشیخ محمد الصالح العثیمین رحمہ اللہ کا ایک فتویٰ ارسال کیا ہے۔ ہم اسے نقل کر رہے ہیں۔ (ادارہ)
 س: دے کے مریض ان ہیلر کا استعمال کرتے ہیں۔ کیا روزہ دار کے لیے اس کا استعمال جائز ہے؟
 ج: ان ہیلر کا استعمال روزہ دار کے لیے جائز ہے خواہ رمضان کا کوئی روزہ ہو یا اس کے علاوہ۔ یہ اس لیے کہ یہ (ان ہیلر) معدے تک نہیں پہنچتا بلکہ پھیپھڑوں تک پہنچ کر ان کو کھلا کر دیتا ہے جس کے بعد انسان معمول کے مطابق سانس لینے لگتا ہے۔ لہذا یہ (ان ہیلر) نہ کھانے پینے کے مترادف ہے اور نہ ہی بذات خود کھانا پینا ہے جو معدے تک پہنچتا ہو۔ اور یہ بات معلوم ہی ہے کہ کسی بھی شے سے روزہ فاسد نہیں ہوتا جب تک کہ کتاب و سنت، اجماع یا قیاس صحیح سے اس کے فاسد ہونے کی کوئی دلیل موجود نہ ہو۔ (الشیخ محمد الصالح العثیمین، مسائل من الصیام، دار ابن جوزی، جمع و ترتیب: سالم بن محمد الجہنی)